

ठळक बातम्या

- संसद अधिवेशनाच्या पार्श्वभूमीवर येत्या रविवारी केंद्र सरकारने बोलावली सर्वपक्षीय बैठक
- मुंबईत उपनगरी रेल्वे गाडीतून प्रवास करताना गेल्या तीन वर्षांत साडेसातहजार पेक्षा जास्त जणांचा जीव गेला असून त्याबाबत उपाययोजना विचाराधीन असल्याचं महाराष्ट्राच्या परिवहन मंत्र्यांचं विधानसभेत आश्वासन
- ऑपरेशन सिंदूर दरम्यान भारतीय सेनादलांनी पाकिस्तानचे ड्रोन हल्ले आधीच रोखले होते असं संरक्षण दल प्रमुखांचं प्रतिपादन
- जपान खुल्या बॅडमिंटन स्पर्धेत पी.व्ही सिंधू वगळता भारतीय खेळाडूंची आगेकूच

आणि

- 'केसरी'चे विश्वस्त संपादक आणि टिळक महाराष्ट्र विद्यापीठाचे कुलपती डॉ. दीपक टिळक कालवश

<><><><><>

संसदेच्या पावसाळी अधिवेशनापूर्वी रविवारी केंद्रसरकारने सर्वपक्षीय बैठक बोलावली आहे. या बैठकीत, संसदेच्या दोन्ही सभागृहांचं कामकाज सुरळीत चालावं यासाठी सर्व पक्षांकडून सहकार्याचं आवाहन सरकार करेल. संसदेचं पावसाळी अधिवेशन येत्या सोमवारी, २१ जुलैपासून सुरु होणार असून ते येत्या २१ ऑगस्टपर्यंत चालेल.

अधिवेशनादरम्यान अनेक महत्वाच्या विधेयकांवर चर्चा होऊन ती मंजूर होण्याची शक्यता आहे.

<><><><><>

मुंबईत उपनगरी रेल्वे गाडीतून प्रवास करताना गेल्या तीन वर्षांत साडेसातहजार पेक्षा जास्त जणांचा जीव गेला असून सुमारे ७ हजार३०० जण जखमी झाले असल्याची माहिती परिवहन मंत्री प्रताप सरनाईक यांनी आज विधानसभेत दिली. गेल्या महिन्यात मुंब्रा-कळवा स्थानकांदरम्यान दोन लोकलमधले प्रवासी एकमेकांना धडकून झालेल्या अपघाताबद्दल आमदार अतुल भातखळकर यांनी लक्षवेधी सूचना मांडली होती. तिला उत्तर देताना, सरकारी कार्यालयांप्रमाणेच खासगी आस्थापनांच्या वेळेत बदल करून लोकलवरचा भार कमी कसा करता येईल, याचा अभ्यास करण्यासाठी टास्क फोर्स स्थापन करू, असं आश्वासन त्यांनी दिलं. तसंच लोकलची संख्या वाढवून लोकल गाड्यांना बंद होणारे दरवाजे लावण्याबाबत मुख्यमंत्री देवेंद्र फडणवीस यांची रेल्वेमंत्री अश्विनी वैष्णव यांच्याशी सकारात्मक चर्चा सुरू असल्याचं आणि यावर सकारात्मक निर्णय लवकरच होणार असल्याचंही ते म्हणाले. मुंबई मेट्रोपोलिटन क्षेत्रात मेट्रोचं जाळं वाढल्यामुळे लोकलवरचा भार कमी होईल अशी अपेक्षा होती, मात्र या भागातल्या वाढत्या लोकसंख्येमुळे तसं चित्र दिसत नाही, असं सरनाईक यांनी नमूद केलं. लोकल ही जीवनवाहिनी असली, तरी पॉड टॅक्सी, मेट्रो, जलवाहतूक असे वाहतुकीचे इतर पर्याय वेगाने उपलब्ध करून देण्याचं काम सुरू आहे, अशी ग्वाही त्यांनी दिली. काँग्रेस आमदार नाना पटोले यांनी, हे पर्याय काल्पनिक असून लोकलची दारं बंद केल्यास त्यामध्ये चिरडून लोकांचा जीव जाईल, अशी टीका केली. त्यावर सरनाईक यांनी रेल्वे प्रवाशांच्या सुरक्षेसाठी सरकार वचनबद्ध असल्याची ग्वाही दिली.

<><><><><>

महाराष्ट्रात बेपत्ता झालेल्या लहान मुलांचा शोध घेण्यासाठी ऑपरेशन मुस्कान, तर बेपत्ता महिलांसाठी ऑपरेशन शोध अशा दोन मोहिमा राज्यभरात राबवण्यात येत असल्याचं मुख्यमंत्री देवेंद्र फडणवीस यांनी आज विधानपरिषदेत

प्रश्नोत्तराच्या तासाला सांगितलं. आमदार सुनील शिंदे यांनी याबाबतचा प्रश्न उपस्थित केला होता. ऑपरेशन मुस्कान अंतर्गत आत्तापर्यंत ४१, हजार १९३ लहान मुलांचा, तर ऑपरेशन शोध अंतर्गत या वर्षी १७ एप्रिल ते १५ मार्च या कालावधीत ४ हजार ९६० महिला आणि १ हजार ३६४ बालकांचा शोध लावण्यात आल्याची माहिती त्यांनी सभागृहाला दिली. लोक बेपत्ता झाल्याच्या प्रकरणांमध्ये अनेक वेळा अशा प्रकरणांचा तपास मागे पडतो, ते होऊ नये यासाठी प्रत्येक पोलीस ठाण्यात Missing Cell स्थापन करण्यात आली असून ADG levelच्या महिला अधिकाऱ्याकडे याची जबाबदारी असेल, असंही फडणवीस म्हणाले. केंद्र सरकारच्या Missing Portalशी सगळ्या राज्यांना जोडण्यात आलं असल्याचंही ते म्हणाले. यावर, विरोधी पक्षनेते अंबादास दानवे यांनी, याकडे सामाजिक जबाबदारी म्हणून पाहण्याची गरज अधोरेखित केली.

<><><><><>

सागरी व्यापार आणि नौकानयन अर्थव्यवस्था संधी आणि समृद्धीचा पूल बनावी यासाठी सरकार प्रयत्नशील असल्याचं प्रतिपादन मुख्यमंत्री देवेंद्र फडणवीस यांनी केलं. ते आज 'महाराष्ट्र मेरीटाईम परिषदेच्या उद्घाटनावेळी बोलत होते. बंदरांवर केंद्रित असलेल्या अर्थव्यवस्थेला विकसित करून भारत जागतिक पुरवठा साखळीतला एक महत्त्वाचा घटक बनेल, असा विश्वास प्रधानमंत्री नरेंद्र मोदी यांनी व्यक्त केला आहे. त्यामुळेच केंद्र सरकारने इंडिया मेरिटाईम व्हिजन २०३० आणि इंडिया अमृतकाल व्हिजन २०४७ची योजना आखली आहे. मुंबई आणि कोकण किनारपट्टीला समुद्र मार्गाने होणाऱ्या व्यापाराचा इतिहास आहे. आणि आपण त्याच व्यापाराला एका नव्या मेरिटाईम धोरणाची जोड देत आहोत, असंही मुख्यमंत्री यावेळी म्हणाले. या परिषदेच्या उद्घाटनावेळी राज्याचे बंदरविकास मंत्री नितेश राणे उपस्थित होते.

<><><><><>

वाढत्या डिजिटल व्यवहारांमुळे दहशतवादी कारवायांसाठी वित्तपुरवठा वेगाने होऊ शकतो असा इशारा एफ ए टी एफ म्हणजेच दहशतवादी कारवायांचा वित्तपुरवठा रोखण्यासाठी जागतिक पातळीवर स्थापन झालेल्या कृती दलाने दिला आहे. कृती दलाने जून आणि जुलै महिन्यात मिळून दोन अहवाल प्रकाशित केले. बंदी घातलेल्या व्यक्ती आणि संस्थांची ओळख लपविण्यासाठी माहितीचा गैरवापर करणे, आभासी मालमत्ता आणि क्रिप्टोकरन्सीचा गैरवापर करणे तसंच आंतरराष्ट्रीय नियमांना बगल देण्यासाठी सागरी क्षेत्र आणि शिपिंग उद्योगांचा फायदा घेणे यावर या अहवालात प्रकाश टाकला आहे. पाकिस्तानच्या सरकारी मालकीच्या राष्ट्रीय विकास परिसरातून दक्षिण आशियाई भागात होणाऱ्या पैशाच्या प्रसाराबाबतची समस्या भारतानं एका केस स्टडीद्वारे उपस्थित केली होती.

<><><><><>

पाकिस्तानच्या कोणत्याही ड्रोनने भारतीय लष्करी किंवा नागरी परिसराचं नुकसान झालं नाही कारण ते सशस्त्र दलांनी आधीच निष्क्रिय केल्याची माहिती संरक्षण दल प्रमुख जनरल अनिल चौहान यांनी दिली आहे. नवी दिल्लीत ते मानवरहित ड्रोन आणि त्यांचा प्रतिरोध करणारी प्रणाली या विषयावरच्या कार्यशाळेला संबोधित करत होते. ऑपरेशन सिंदूरदरम्यान पाकिस्तानने शस्त्रविरहित ड्रोन आणि भरारी पथकांचा वापर केला. ऑपरेशन सिंदूरने स्वदेशी बनावटीची मानवरहित हवाई प्रणाली तैनात करण्याचं महत्त्व अधोरेखित केल्याचंही चौहान यावेळी म्हणाले.

<><><><><>

झारखंडमध्ये बोकारो जिल्ह्यात काशीतंड इथं सुरक्षा दलांबरोबरच्या चकमकीत एक नक्षली अतिरेकी ठार झाला. चकमक अद्याप सुरुलएसून दोन्ही बाजूंनी अधून मधून गोळीबार होत आहे. झुमरा आणि लुगु या डोंगराळ भागात चकमक सुरु असून गेल्या

एप्रिलमध्ये तिथंच झालेल्या चकमकीत ८ नक्षल्यांचा मृत्यू झाला होता. पोलीसांनी सांगितलं की शोधमोहीम पूर्ण झाल्यावर तपशील जाहीर केला जाईल.

<><><><><>

जपानच्या खुल्या बॅडमिंटन स्पर्धेत आज भारताने चांगली सुरुवात केली. टोकियो इथे सुरु असलेल्या या स्पर्धेत पुरुष दुहेरी गटात भारताच्या सात्विकसाईराज रांकिरेड्डी आणि चिराग शेटी यांनी तर एकेरी गटात लक्ष्य सेन यांनी दमदार कामगिरी करत दुसऱ्या फेरीत प्रवेश मिळवला. सात्विक साईराज आणि चिराग या जोडीनं दक्षिण कोरियाच्या कांग मिन हुक आणि किम डॉंग यांचा पराभव करत शुभारंभाच्या सामन्यात जागतिक पातळीवरचं १५ वं स्थान पटकावलं. लक्ष्य सेन याने देखील चीनच्या वांग झेन्ग झिंग याचा पराभव केला. मात्र, दोन वेळा ऑलिम्पिक पदक मिळवलेल्या पीव्ही सिंधू हिला पराभवाला सामोरं जावं लागलं.

<><><><><>

भारतीय महिला हॉकीपटू दीपिकाला आंतरराष्ट्रीय हॉकी महासंघाच्या प्रो लीग स्पर्धेमध्ये वर्ष २०२४-२५ चा पॉलिग्रास मॅजिक स्किल पुरस्कार मिळाला आहे. जागतिक क्रमवारीत पहिल्या क्रमांकावर असणाऱ्या नेदरलँड्सविरुद्ध शानदार गोल करून तिने हा पुरस्कार मिळवला. पुरुषांच्या गटात, बेल्जियमच्या व्हिक्टर वेग्नेझला हा पुरस्कार मिळाला, तर या पुरस्कारासाठी महिला गटात स्पेनच्या पॅट्रिशिया अल्वारेझ ला ही नामांकन मिळालं होतं.

<><><><><>

लोकमान्य टिळक यांचे पणतू, 'केसरी'चे विश्वस्त संपादक आणि टिळक महाराष्ट्र विद्यापीठाचे कुलपती डॉ. दीपक टिळक यांचं आज पहाटे पुण्यात निधन झालं, ते ७२ वर्षांचे होते. त्यांच्या पार्थिवावर आज वैकुंठ स्मशानभूमीत अंत्यसंस्कार करण्यात येत आहेत.

दीपक टिळक यांच्या निधनाबद्दल मुख्यमंत्री देवेंद्र फडणवीस, उपमुख्यमंत्री अजित पवार आणि एकनाथ शिंदे यांनी दुःख व्यक्त केलं आहे.

<><><><><>

येत्या दोन ते तीन दिवसांत राजस्थान, झारखंड, बिहार, ओडिशा आणि मध्य भारत अतिमुसळधार पाऊस पडण्याची शक्यता हवामान विभागानं वर्तवली आहे. दक्षिण बिहार आणि झारखंडला ऑरेंज अलर्ट देण्यात आला आहे. हवामान विभागानं उद्यापर्यंत तामिळनाडू, आंध्र प्रदेश किनारी, यानम आणि रायलसीमाच्या काही भागात उष्ण आणि दमट हवामानाचा अंदाज वर्तवला आहे.

<><><><><>

इंग्लंडविरुद्धच्या एकदिवसीय क्रिकेट मालिकेच्या पहिल्या सामन्यासाठी भारतीय महिला संघ आज मैदानात उतरणार आहे. कर्णधार हरमनप्रीत कौर हिच्यावर या संघाच्या कर्णधार पदाची धुरा असेल. तिच्यासह स्मृती मानधना, रिचा घोष, जेमिमा रॉड्रिग्ज, हरलीन देओल, अरुंधती रेड्डी, क्रांची गौड, अमनज्योत कौर, सायली गणेश, श्री चरणी, राधा यादव, स्नेह राणा आणि दीप्ती शर्मा हे खेळाडू या संघात आहेत. यापूर्वी झालेल्या टी-२० मालिकेत भारतीय महिला संघाने इंग्लंडचा ३-२ असा पराभव केला होता.

//<><><><><> //